

**बडीकेदार गाउँपालिकाको तेस्रो गाउँ सभामा अध्यक्ष श्री**  
**कृष्ण बहादुर चन्दले प्रस्तुत गर्नुभएको आ. ब.**  
**२०७५/०७६ को नीति तथा कार्यक्रम**

मिति: २०७५/०३/२५

सभा सदस्य ज्यूहरु,

वास्तवमा आज हामी इतिहास रुपान्तरणको एक संगीन घडीमा यहाँ उपस्थित भएका छौं । बडीकेदार गाउँपालिकाका गौरवशाली जनसमुदायका अगाडी यस ऐतिहासिक गाउँ सभामा आ.ब. ०७५/०७६ को नीति तथा कार्यक्रम पेश गर्न पाउँदा आफूलाई भाग्यमानी महशुस गरीरहेको छु । लोकतन्त्र स्थापनाका खातिर विभिन्न ऐतिहासिक जनआन्दोलन, सशस्त्र संघर्ष, मधेस आन्दोलन, आदिवासी जनजाति आन्दोलन, दलित आन्दोलन, महिला मुक्ति आन्दोलन, अखण्ड सूदुर पश्चिम आन्दोलन लगायत राज्य राष्ट्र निर्माणका लागि भएका अनेकन संघर्षहरुमा आफ्नो प्राण उत्सर्ग गर्ने ती महान शहीदहरुलाई सम्झन चाहन्छु । झण्डै दूई दशक लामो रिक्तता पछि स्थानीय सरकारले स्थानीय तह निर्वाचन मार्फत पूर्णता पाएको आज करिब एक बर्ष पुरा भएको छ । यस गाउँपालिकामा निर्वाचित भइ स्थानीय सरकार स्थापना भएको एक बर्षमा सफलतापूर्वक कार्य सम्पन्न गर्नमा अहोरात्र खट्ने गाउँपालिकाका उपाध्यक्ष ज्यू, गाउँपालिकाका प्रमुख प्रशासकीय अधिकृत ज्यू, गाउँ कार्यपालिकाका सबै सदस्य ज्यूहरु, गाउँ सभाका सदस्य ज्यूहरु, गाउँपालिकाका सम्पूर्ण कर्मचारीहरु, सुरक्षाकर्मी, अन्य राष्ट्रसेवक, राजनैतिक दल, समाजसेवी, बुद्धिजीवी एवं पत्रकार जगत लगायत सबै गाउँपालिकाबासी आम जनसमुदायलाई हृदय देखि नै धन्यवाद दिन चाहन्छु ।

संवैधानिक अधिकार तथा श्रोत साधन सहित स्थानीय सरकारको गठन भइ लोकतन्त्रको आधारशिलाको रुपमा रहेको स्थानीय तहलाई अधिकार सम्पन्न बनाइ सिंहदरवारको अधिकार गाउँ-गाउँमा आइपुग्दा स्थानीय सरकारले गर्वको अनुभुती गरेको छ । "समृद्ध बडीकेदार: पर्यटन, कृषि र पूर्वाधार" भन्ने नारालाइ आत्मसात

गर्दै बडीकेदार गाउँपालिका यस गाउँपालिकालाई समुन्नत र समृद्ध बनाउन निकट भविष्यमै गाउँपालिकाको समग्र बिकास गुरुयोजना तर्जुमा गरी कार्यान्वयनमा ल्याउन प्रयत्नशिल रहेको छ ।

**उपस्थित सभा सदस्यहरु,**

नेपालको संविधानले स्थानीय तहलाई सुनिश्चित गरेका हक अधिकारको क्रियाशिलताका लागि बडीकेदार गाउँपालिका सदा अग्रसर रहनेछ । संविधान प्रदत्त हक अधिकारलाई आवश्यक कानून एवं संरचनाहरुको निर्माण गर्दै तिनको कार्यान्वयन गाउँपालिकाको सर्वाधिक महत्त्वको विषयका रूपमा रहनेछ । नेपालको संविधानले परिलक्षित गरेको राष्ट्रिय अर्थतन्त्रलाई समाजवाद उन्मुख आत्मनिर्भर स्वतन्त्र तथा उन्नतिशील बनाउने सोचलाई कार्यान्वयन गर्दै दिगोपनासहितको समृद्धिको मार्गमा राष्ट्रलाई अगाडि बढाउनेतर्फ गाउँपालिका केन्द्रित रहनेछ ।

**उपस्थित सभा सदस्य ज्यूहरु,**

दिगो र व्यवसायिक कृषि विकासद्वारा कृषि क्षेत्रलाई आत्मनिर्भर उन्मुख बनाउने दिशामा गाउँपालिका अग्रसर रहनेछ । निर्वाहमुखी कृषि प्रणालीलाई नाफामूलक, दिगो एवम् व्यावसायिक कृषि प्रणालीमा रूपान्तरण गर्ने कार्यको थालनी यसै आ.ब. बाट गरिने छ । सहकारी र निजी क्षेत्रसंग साझेदारी गरी कृषि उपजको बजारीकरणका लागि आवश्यक बजेट विनियोजन गरिनेछ । गाउँपालिकाका ५ वटै वडाका संभाव्यता हेरी कृषि पकेट क्षेत्रहरुको विकास गरिनेछ । हरेक वर्ष २ जना उत्कृष्ट कृषक छनौट गरी "गाउँपालिका अध्यक्ष उत्कृष्ट कृषक पुरस्कार" दिइनेछ ।

उद्योगहरुलाई आवश्यक पर्ने पूर्वाधारको व्यवस्था गर्न नीति निर्माण र कार्यान्वयनमा जोड दिइनेछ । स्थानीय स्रोत एवं सीपको उपयोग गरी लघु,

साना तथा मझौला उद्योगको स्थापना र संचालन गरिनेछ । बैकल्पिक उर्जाको प्रवर्धन र प्रयोगलाइ बढावा दिन अनुदानमा बायोग्यास प्लान्ट स्थापना, सुधारिएको चुलो बिस्तार, लघु जलबिदुतको स्थापना, एव सौर्य सडक बत्ती जडान लाइ उच्च प्राथमिकता दिनइनेछ ।

बडिकेदार गाउँपालिका प्रशस्त पर्यटकीय संभावना बोकेको क्षेत्र हो । यहाँका पर्यटकीय गन्तव्य स्थल तथा उपजको पहिचान गरी विविधिकरण र विकास गरिनेछ । बडीकेदारलाई धार्मिक पर्यटनको गन्तव्यका रूपमा विकास गरिनेछ ।

सहकारीमा आधारित उत्पादन, उद्यम र सेवा व्यवसायको विकास र विस्तार गरी गाउँपालिकाको दिगो र समतामूलक आर्थिक सामाजिक विकासमा योगदान पुऱ्याइनेछ । सहकारी संस्थाहरुलाइ उत्पादनशील तथा सामाजिक व्यवसायका क्षेत्रमा क्रियशील गराइनेछ । सहकारीको माध्यमबाट ग्रामीण क्षेत्रको तथा विपन्न वर्गलाइ आर्थिक सामाजिक समावेशीकरण गरिनेछ । अनुगमन र नियमनलाइ प्रभावकारी बनाई सहकारी क्षेत्रमा सुशासन कायम गरिनेछ ।

**उपस्थित सभा सदस्य ज्यूहरु,**

बीपीनगर, खड्यौली एव अत्तरकाडा बजार प्रशस्त ब्यापारिक संभावना बोकेको क्षेत्र हो । गाउँपालिका स्थापना भैसके पश्चात यस्तो संभावना थप बढेर गएको छ । गाउँपालिकाको केन्द्र खड्यौली बजारमा वित्तीय संस्थाहरुको स्थापनाका लागि आवश्यक पहल गरिनेछ । यसै आ. ब. भित्र यस गाउँपालिकामा "क" श्रेणीको वाणिज्य बैंक स्थापना गरिनेछ ।

शिक्षा प्रणालीलाई आर्थिक सामाजिक रुपान्तरणको संवाहकको रूपमा विकास गर्ने, सवै तह एवमं बर्गको समतामूलक पहुँच सुनिश्चित गर्ने, शिक्षालाई रोजगारी

उन्मुख बनाउने, गुणस्तरमा सुधार एवम् व्यवस्थापकीय क्षमतामा अभिवृद्धि गरी आर्थिक सामाजिक विकासका लक्ष्यहरू हासिल गर्नेतर्फ शिक्षा नीति तथा कार्यक्रमहरू उन्मुख रहनेछन् । समग्र शिक्षा प्रणालीको सुधारका लागि स्वेतपत्र प्रकाशन गरी विद्यालयहरूको वैज्ञानिक ढंगबाट व्यवस्थापन गरिनेछ । विद्यालयहरू एकआपसमा समाहित (merge) गरी तिनलाई आर्थिक, भौतिक एवं अन्य रूपमा स्रोत साधनले सम्पन्न बनाइनेछ । विद्यालयहरूमा कम्प्युटर शिक्षाको साथै अंग्रेजी माध्यमबाट समेत पठन पाठनको थालनी गर्नका लागि प्रदेश तथा संघीय सरकार संग समन्वय गरी कार्य अगाडी बढाइनेछ । निश्चित मापदण्डका आधारमा हरेक वर्ष गाउँपालिकामा सर्वोत्कृष्ट हुने एक विद्यालयलाई पुरस्कृत गर्ने नीति लिइनेछ । हरेक वर्ष यस गाउँपालिकाका सामुदायिक विद्यालयबाट एस. ई. ई.परीक्षा उत्तीर्ण गर्ने परीक्षार्थी मध्ये उत्कृष्ट नतिजा ल्याउने २ जना परीक्षार्थी (एक छात्रा र एक छात्र) लाई "बडीकेदार विद्या पदक" प्रदान गरिनेछ ।

संविधानले प्रत्येक नागरिकलाई राज्यबाट आधारभूत स्वास्थ्य सेवा निशुल्क प्राप्त गर्ने एवमं स्वास्थ्य सेवामा पहुँच प्राप्त हुने विषयलाई मौलिक हकको रूपमा प्रत्याभूत गरेको छ । सबै वर्ग, क्षेत्र र समुदायका नागरिकहरूको आधारभूत तथा गुणस्तरीय स्वास्थ्य सेवामा समतामूलक पहुँच अभिवृद्धि गराउने तर्फ गाउँपालिकाको बजेट केन्द्रित हुनेछ । गाउँपालिकामा रहेका स्वास्थ्य संस्थाहरूको क्षमता अभिवृद्धि गर्दै यस गाउँपालिकामा एक १५ शैयाको अस्पताल स्थापनाका लागि आवश्यक पहल गरिनेछ । यसै आर्थिक वर्षमा गाउँपालिकामा एक एम्बुलेन्सको व्यवस्था गरिनेछ । यस गाउँपालिकामा महिला, किशोरी र बालबालिकामा हुने कुपोषणको अवस्थामा सुधार ल्याउने उद्देश्यका साथ बहु क्षेत्रीय पोषण योजनालाई प्राथमिकताका साथ कार्यान्वयनमा ल्याइनेछ । यसका लागि आवश्यक समपुरक कोषको व्यवस्था गरी योजनालाई थप प्रभावकारी बनाइनेछ । खानेपानी तथा सरसफाइ सेवा आधारभूत मानव अधिकारका रूपमा स्थापित छ । खानेपानीको पहुँचलाई नेपालको संविधानले

मौलिक हकको रूपमा नै व्याख्या गरेको छ । यस गाउँपालिकाका प्राय सबै जसो वडाहरुले खानेपानीको चरम अभाव बेहोरीरहेको सन्दर्भमा खानेपानीको उपलब्धता सुनिश्चित गर्ने विषय गाउँपालिकाको उच्च प्राथमिकतामा रहनेछ । खानेपानीको दिगो व्यवस्थापनका लागि यसै आर्थिक वर्षमा वृहत पानी सम्मेलनको आयोजना गरी सरोकारवाला संस्थाहरुसंगको सहकार्यमा खानेपानीको दिगो समाधानका लागि आवश्यक व्यवस्था गरिनेछ । खानेपानी व्यवस्थापनको गुरुयोजना निर्माण गरी कार्य अगाडी बढाइनेछ । खानेपानी क्षेत्रमा क्रियाशिल विकास साझेदारहरुलाई यस गाउँपालिकाका सबै वडामा कार्यक्रम संचालन गर्नका लागि आवश्यक वातावरण निर्माण गरिनेछ । ग्रामिण जलस्रोत व्यवस्थापन परियोजना लाई सफलतापूर्वक कार्यान्वयन गर्न सम्पूरक कोष खडा गरी साझेदारीका आधारमा खानेपानी आयोजना निर्माण गर्न आवश्यक बजेट विनियोजन गरिनेछ ।

बीपीनगर बजार क्षेत्रमा बढ्दै गएको फोहरमैला व्यवस्थापनका लागि फोहोर व्यवस्थापन कार्यक्रम संचालन गरिनेछ । गाउँपालिकाका बजार क्षेत्रमा सार्वजनिक शौचालयहरुको निर्माण गरी निजी क्षेत्रसंगको सहकार्यमा तिनको संचालन तथा व्यवस्थापन गरिनेछ । सरसफाइ सम्बन्धी जनचेतनामूलक कार्यक्रम संचालन गरिनेछ ।

विभिन्न जातजाति, भेषभुषा, रहन सहनका मानिसहरुको बसोबास रहेको बडीकेदार गाउँपालिका ऐतिहासिक, पुरातात्विक र सांस्कृतिक दृष्टिले एक समृद्ध गाउँपालिका हो । यस क्षेत्रमा रहेका धार्मिक, पुरातात्विक तथा ऐतिहासिक सम्पदाहरुको पुननिर्माण गरी संरक्षण र संवर्द्धन गरिनेछ । धार्मिक, सांस्कृतिक पर्यटनको विकास गर्न आवश्यक व्यवस्था गरिनेछ । बडीकेदार गाउँपालिकाको प्रवेश विन्दुका रूपमा रहेको कैलाली जिल्लाको सहजपुरमा बडीकेदार पर्यटन सुचना बोर्ड राखिनेछ । यस क्षेत्रमा मनाइने चाड पर्व, मेलापात, जात्राहरुको प्रवर्द्धन गरिनेछ ।

सामाजिक र आर्थिक अवसरहरूमा समान सहभागिता सुनिश्चित गरी लैङ्गिक मूलप्रवाहीकरण र सशक्तिकरण गरिनेछ । सबै वर्ग र क्षेत्रका महिलाहरूको सामाजिक, आर्थिक तथा राजनीतिक सशक्तिकरण गर्दै महिलाको मुलभूत अधिकार सुनिश्चित गरिनेछ । आर्थिक, सामाजिक वा शैक्षिक अवसरबाट वंचितमा परेका दलित, अपाङ्गता भएका व्यक्ति, किसान, श्रमिक, उत्पीडित वा पिछडीएको क्षेत्रका नागरिक तथा आर्थिक रूपले विपन्न खस आर्यका लागि उपलब्ध साधनस्रोत, सेवा तथा सुविधामा पहुँच सुनिश्चितता प्रदान गरिनेछ ।

**उपस्थित सभा सदस्य ज्यूहरू,**

सडक विकासको पूर्वशर्त एवं पूर्वपक्ष हो । यस गाउँपालिकामा निर्माणसम्पन्न सडकहरूको स्तरोन्नती गरी बाह्रै महिना संचालनमा ल्याउन आवश्यक बजेट विनियोजन गरिनेछ । सुनालेक जैसीबाझ बोक्टान निस्कने सडक निर्माणलाई चालु आ.ब. मा समेत निरन्तरता दिइनेछ । सुनालेक-घाघल सडकको स्तरोन्नती गाउँपालिकाको उच्च प्राथमिकतामा रहनेछ । यस गाउँपालिकाका सबै वस्तिहरूलाई सडक संजालमा जोड्न आवश्यक बजेट विनियोजन गरिनेछ । बीपीनगर देखि रिसेडी वडा कार्यालयसम्म जाने सडक निर्माण सम्पन्न गरिनेछ ।

यसै आ.ब. बाट गाउँपालिकामा वस्तीविकास मापदण्ड लागु गरिनेछ । गाउँपालिकाका बजारलाई व्यवस्थित गरी सुन्दर र आकर्षक ब्यापारीक केन्द्रका रूपमा विकास गर्न बजार क्षेत्रभित्र न्यूनतम सडक क्षेत्र कायम गरी सो सडकको स्तरोन्नती गरिनेछ । सडक अतिक्रमण गरी बनाइएका घर, टहरा, पसल, गोदाम एवं अन्य भौतिक संरचनाहरूलाई हटाएर बजार क्षेत्रलाई व्यवस्थित बनाइनेछ । बजार क्षेत्र वरपर रहेका अव्यवस्थित कृषि तथा पशु फार्महरूलाई बजार क्षेत्र बाहीर व्यवस्थित गरिनेछ । बीपीनगर, खड्यौली र

अत्तरकाडाँ बजार क्षेत्रमा सडक बत्तीको व्यवस्था गर्न आवश्यक बजेट विनियोजन गरिनेछ ।

सूचना तथा संचारको माध्ययमबाट जनताको सुसूचित हुन पाउने संवैधानिक हकको प्रत्याभूति गर्न गाँउपालिका क्रियाशिल रहनेछ । गाउँपालिकामा ल्याण्डलाइन टेलिफोन जडान गर्न आवश्यक व्यवस्था मिलाइनेछ । यस गाउँपालिकामा रेडीयो नेपाल लगायत एफ.एम. रेडीयोहरूको प्रशारण राम्रो नभएको सन्दर्भमा गाउँपालिकाले आफ्नै लगानीमा एफ.एम. रेडीयोको स्थापना गर्न आवश्यक बजेट विनियोजन गरिनेछ । यसै आर्थिक वर्ष भित्र गाउँपालिकाका सबै वडा कार्यालयहरूमा इन्टरनेट जडान गरिनेछ । बीपीनगर बजारको कुनै एक उपयुक्त ठाउँमा फ्री वाइफाइ जोन को स्थापना गर्न आवश्यक बजेट विनियोजन गरिनेछ । नेपाल टेलिकमको जी. एस. एम. मोबाइलको नेटवर्क यस गाउँपालिकामा गुणस्तरीय बनाउन आवश्यक पहल गरिनेछ ।

वातावरण व्यवस्थानलाइ आन्तरिकीकरण गरी विकास कार्यक्रमको अभिन्न अङ्गका रूपमा संचालन गरिनेछ । वन, वनस्पति, जडीबुटी, जैविक विविधता र जलाधारको समुचित संरक्षण, संवर्धन, व्यावसायीकरण र सदुपयोगद्वारा रोजगारी सिर्जना तथा जीविकोपार्जनमा सुधार गरी पारिस्थिकीय प्रणालिबीच सन्तुलन कायम गरिनेछ । तुलनात्मक लाभ भएका उच्च मूल्यका जडीबुटी तथा गैरकाष्ठ वन पैदावारको संरक्षण, संवर्धन, खेती विस्तार एवम् निर्यातका लागि ब्राण्डिङसहितको बजार प्रवर्धन गरिनेछ । वन डढेलो व्यवस्थापनको लागि पूर्व तयारी, डढेलो नियन्त्रण र डढेलोप्रतिरोधी क्षमता विकास गर्न आवश्यक व्यवस्था गरिनेछ ।

यस गाँउपालिकामा एक वारुणयन्त्र को व्यवस्थाका लागि माथिल्ला तहका सरकारमा अनुरोध गरिनेछ । जलाधार क्षेत्र र पानीका मुहानहरूको संरक्षण गरिनेछ । विपद व्यवस्थापन कोष खडा गरी त्यसलाइ विपद पूर्वतयारी, विपद प्रतिकार्य एवं पुनःलाभमा खर्च गरिनेछ । फोहोर मैला व्यवस्थापन यस

गाउँपालिकामा समेत चुनौतीका रूपमा स्थापित हुँदै गएको अवस्था छ । यसको व्यवस्थापनका लागि सार्वजनिक नीजि साझेदारी मोडेलको अवलम्बन गरिनेछ ।

सरकारी, सामुदायिक, सहकारी र नीजी क्षेत्रसंग सहकार्य गरी मानव संसाधनको विकास एवं संभार गरिनेछ । दलित एवं लक्षित वर्ग केन्द्रित मानव संसाधन विकासका कार्यहरू गाउँपालिकाका उच्च प्राथमिकतामा रहनेछन् । यसै आ.ब. भित्र प्रत्येक सामुदायिक विद्यालयका एक एक जना शिक्षक, प्रत्येक वडाका एक एक जना पदाधिकारी एवं कर्मचारी तथा प्रत्येक वडाबाट पाँच महिला र पाचै पुरुष लाई कम्प्युटर तालिम प्रदान गर्न आवश्यक बजेट विनियोजन गरिनेछ । समावेशिताका आधारमा गाउँपालिकाका सय भन्दा बढी व्यक्तिलाई विभिन्न प्रकारका सीपमूलक तालिम प्रदान गरिनेछ । दलित, अपाङ्गता भएका व्यक्ति, एकल महिला एवं अति विपन्न नागरिकलाई क्षमता विकास र स्वरोजगारी जन्य तालिम प्रदान गरिनेछ । खेलकुदको विकास गरी युवाहरूलाई अनुशासित र स्वस्थ बनाइ राख्न आवश्यक बजेट विनियोजन गरिनेछ । प्रत्येक बर्ष गाउँपालिकाकै अगुवाइमा गाउँपालिका स्तरीय खेलकुद प्रतियोगिता गर्न "गाउँपालिका अध्यक्ष कप" आयोजना गरिनेछ ।

### उपस्थित सभा सदस्य ज्यूहरू,

हामी भरखरै संघीयताको अभ्यासमा गएका छौं । संघीय शासन प्रणालीमा स्थानीय सरकार लाई दिगो एवं प्रभावकारी बनाउन स्वावलम्बी र आत्मनिर्भर स्थानीय तहको जरूरत पर्दछ । स्वावलम्बी एवं आत्मनिर्भर बन्न हामीले यस गाउँपालिकामा आर्थिक स्रोतको खोजी गर्नेपर्छ । यसै आर्थिक वर्षबाटै गाउँपालिकामा राजस्व स्रोतको पहिचान गरी करका दर र दायरा निर्धारण गरिनेछ । आगामी आर्थिक वर्षबाट यस गाउँपालिकामा एकिकृत सम्पत्ति कर लगाइनेछ । ब्यवसाय कर असुली कार्यलाई थप प्रभावकारी बनाउन "व्यवसाय कर तिरौं: बिकास कार्यमा सरीक होउं" भन्ने नाराका साथ वडा कार्यालय हरूबाटै यस्तो कर संकलनको व्यवस्था मिलाइनेछ । यस गाउँपालिकामा रहेका सार्वजनिक सम्पत्तिहरूको अभिलेख तयार गरी तिनको सुरक्षा,



संभार एवं सदुपयोग गरिनेछ । अतिक्रमित सार्वजनिक जग्गा, भवन, वनक्षेत्र एव नदी नाला हरुको अतिक्रमण हटाइ तिनको संरक्षण गरिनेछ ।

यसै आ. ब. मा गाउँपालिकाको गाउँ पार्श्वचित्र निर्माण गरिनेछ । प्रोफाइललाई डिजीटल बनाउन गैर सरकारी क्षेत्रसंग सहकार्य गरिनेछ । सबै वडा कार्यालयहरुमा नागरिक बडापत्र राख्न आवश्यक बजेट विनियोजन गरिनेछ । सार्वजनिक सेवा प्रवाह र सार्वजनिक निर्माणमा पारदर्शिता सुनिश्चित गरिनेछ । योजना तथा कार्यक्रममा हुने दोहोरोपनलाई मध्यनजर गरी प्रदेश र संघीय सरकारबाट छनौटमा परेका योजनाहरुमा गाउँपालिकाबाट थप बजेट विनियोजन गरिनेछैन । यसैगरी गैर सरकारी संस्थाका क्रियाकलापहरुलाई समेत राज्य संलग्न नभएका क्षेत्रहरुमा केन्द्रित गरिनेछ । गैर सरकारी संस्थाका क्रियाकलापहरुलाई वितरणमूखी भन्दा उत्पादनमूखी क्षेत्रमा केन्द्रीत गर्न प्रोत्साहित गरिनेछ । सेवा प्रवाहमा विद्युतीय सुचना प्रविधिको प्रयोगलाई स्थापित र विस्तारित गर्दै लगिनेछ । सार्वजनिक जवाफदेहिताको लागि प्रविधिको दिगो प्रयोग लाई बढावा दिन आवश्यक व्यवस्था गरिनेछ । गैर सरकारी क्षेत्र संगको सहकार्यमा प्रविधिको दिगो प्रयोगलाई परियोजनाकै रुपमा लागु गरिनेछ । गाउँपालिकामा टेक्नो हबको स्थापना गर्न पहल गरिनेछ । पंजीकरण सम्बन्धी कार्यलाई एम. आइ. एस. मा आवद्ध गर्न भर्स (VERS) लागू गरिनेछ । सामाजिक सुरक्षा भत्तालाई प्रभावकारी र पारदर्शी बनाउन एम. आइ. एस. प्रविष्टी गरी बैङ्कीड प्रणालीबाट भत्ता वितरणको व्यवस्था मिलाइनेछ ।

यसै आर्थिक वर्षमा गाउँपालिकाको मूल प्रशासनिक भवन एव वडा कार्यालय भवन निर्माणका लागि आवश्यक जग्गाको प्रवन्ध गरी भवन निर्माणको थालनी गरिनेछ । मदिरा र मदिराजन्य पदार्थबाट सिर्जित आर्थिक, सामाजिक एवं सुरक्षा संवेदनशिलतालाई मध्यनजर गरी यसको नियन्त्रणका लागि आवश्यक प्रवन्ध गरिनेछ । कर्मचारीको वृत्ति विकास एवं सेवा प्रति उत्प्रेरित गराइराख्न आवश्यक बजेट विनियोजन गरिनेछ ।

विकास निर्माण कार्यमा नागरिक सहभागीताको प्रवर्धन गर्न सहभागीतामूलक विकास प्रक्रिया अवलम्बन गरिनेछ । उपभोक्ता समितिहरूको क्षमता विकास गर्न आवश्यक व्यवस्था गरिनेछ ।

गाउँपालिका बाट प्रदान गरिने सार्वजनिक सेवा एवं यस गाउँपालिकामा हुने सबै काम कार्यबाहीलाइ सुशासनयुक्त बनाउन सार्वजनिक सुनुवाइ, सामाजिक परीक्षण लगायतका कार्यहरू नियमित रूपमा संचालन गरिनेछन ।

**उपस्थित सभा सदस्य ज्यूहरू,**

विकासको आवश्यकता र उर्लदा जनआकांक्षा पूरा गर्न तथा विकासलाई दिगो बनाउन सार्वजनिक, निजी, सहकारी र सामुदायिक क्षेत्रको सहकार्य र परिपूरक भूमिका अपरिहार्य छ । संविधानद्वारा निर्दिष्ट जिम्मेवारी पूरा गर्न गाउँपालिकाले आधारभूत सामाजिक सेवा र पूर्वाधार क्षेत्रमा लगानी बढाउँदै व्यावसियक ढङ्गले अघि बढ्न सकिने क्षेत्रमा निजी तथा सहकारी र सामुदायिक क्षेत्रको क्षमता र संभावना उपयोग गरी विकासका लक्ष्यहरू प्राप्त गर्न गाउँपालिका प्रतिवद्ध छ । यिनै विषयलाई केन्द्रविन्दुमा राखेर गाउँपालिकाको नीति तथा कार्यक्रम तयार गरेको छु ।

अन्त्यमा, यस एतिहासिक गाउँ सभालाइ सफलतापूर्वक आयोजना गर्न एवं नीति तथा कार्यक्रम तर्जुमा गर्न आवश्यक सुझाव र मार्गदशन दिनुहुने समस्त गाउँपालिकाबासी बुद्धिजीवी, समाजसेवी, सबै राजनैतिक दल, शिक्षक, उद्योगी ब्यापारी, सुरक्षाकर्मी, पत्रकार, विभिन्न पेशाकर्मी एवं आम जनसमुदायलाइ विशेष धन्यवाद दिन चाहन्छु । नीति तथा कार्यक्रम तर्जुमाको कार्यमा अहोरात्र खट्ने गाउँपालिकाका उपाध्यक्ष, प्रमुख प्रशासकीय अधिकृत, वडा अध्यक्ष एवं सम्पूर्ण गाउँ सभाका सदस्य साथै सम्पूर्ण कर्मचारी ज्युहरूलाइ हृदय देखि नै धन्यवाद दिन चाहन्छु ।

"समृद्ध बडीकेदारः पर्यटन, कृषि र पूर्वाधार" भन्ने हाम्रो नारालाइ सार्थक बनाउन हामी सबै गाउँपालिकावासी एकढिक्का भएर अगाडि बढ्न सकौं । बाबा बडाकेदारले हामी सबैको रक्षा गरुन ।

धन्यवाद, जयनेपाल ।

कृष्ण बहादुर चन्द  
अध्यक्ष  
बडीकेदार गाउँपालिका